

# استغفار کی دعائیں

Astaghfar  
Ki Duain

بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ وَخَاتَمِ  
النَّبِيِّينَ وَعَلَى آلِهِ وَأَزْوَاجِهِ وَأَصْحَابِهِ وَاتَّبَاعِهِ أَجْمَعِينَ۔

## مقبول استغفار

ارشاد الساری میں ملا علی قاری رحمہ اللہ نے لکھا ہے کہ کوئی مظلوم قید خانہ میں چلا گیا وہاں اس کو جناب رسول اللہ صلی اللہ تعالیٰ علیہ وعلیٰ آلہ وسلم کی زیارت نصیب ہوئی اور آپ صلی اللہ تعالیٰ علیہ وعلیٰ آلہ وسلم نے اُس قیدی کو استغفار کے ستر (70) کلمات تعلیم فرمائے کہ روزانہ دس استغفار اس طرح پڑھنے کے لیے فرمایا کہ جمعہ سے شروع کر کے جمعرات کو ختم کر لے۔

قیدی نے ان استغفارات کو پڑھا تو اللہ تعالیٰ نے اس کو نجات دے دی۔  
حضرت علی کرم اللہ وجہہ ان کو روزانہ صبح پڑھا کرتے تھے۔

ان کلمات استغفار کا ترجمہ حضرت مفتی عبدالرؤف سکھروی مدظلہ کا ہے۔

اصل کتاب میں ہر استغفار کے بعد یہ درود شریف لکھا ہوا ہے:

فَصَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ وَ  
عَلَى آلِهِ وَصَحْبِهِ وَاعْفِرْهُ لِي يَا خَيْرَ الْغَافِرِينَ۔

اس لیے ہر استغفار کے بعد اس درود شریف کو پڑھ لیا جائے تو زیادہ بہتر ہے  
ورنہ اول و آخر تین تین بار پڑھ لینا چاہیے۔

### حقیقی استغفار

کتاب ”حصن حصین“ میں ہے کہ جب کوئی غافل دل سے استغفار کرے گا  
کہ جس دل میں مغفرت مانگنے کا مضمون حاضر نہ ہو اور دل سے خدا تعالیٰ کی طرف  
التماء نہیں کر رہا تو اس کا پھر نتیجہ یہ ہے کہ مغفرت کاملہ سے محروم رہے گا۔

حضرت رابعہ بصریہ رحمہما اللہ ایسے ہی استغفار کی نسبت فرمائی ہیں:  
”ہمارا استغفار خود بہت سے استغفار کا محتاج ہے۔“

### اللہ اللہ اللہ

1۔ یا اللہ! آپ نے مجھے عافیت بخشی... آپ کے فضل و کرم سے بہت نعمتیں  
آپ کی کھائیں اور برتیں آپ نے کبھی بھوکا نہیں رکھا... برابر روزی پہنچائی۔ آپ کی  
ان نعمتوں کے کھانے سے قوت آئی لیکن میں نے اس قوت کو بجائے آپ کی  
فرماں برداری کے نافرمانی میں خرچ کیا... کتنے ہی میں نے عیب کئے۔ آپ نے  
لوگوں سے پردہ میں رکھا... کبھی آپ کا خوف آیا تو آپ کے امن و عافیت سے دھوکہ  
کھا گیا اور سمجھا کہ مجھے آپ نہ پکڑیں گے اور آپ کی پکڑ کا خیال بھی آیا تو آپ  
کے حلم (تحمل و بردباری) کی طرف دھیان گیا اور عفو و کرم کی اُمید میں گناہ کر بیٹھا،  
اے اللہ! میں ہر ایسے گناہ سے معافی چاہتا ہوں، مجھے بخش دیجئے۔

2۔ یا اللہ! میں آپ سے ہر اُس گناہ کی معافی چاہتا ہوں جو آپ کے غضب  
کا باعث ہو، اور ہر اُس گناہ سے بھی جس کو آپ نے منع کیا تھا اور میں کر گزرا، اور اُس

گناہ سے بھی معافی مانگتا ہوں جس کی نحوست سے میں آپ کی عبادت و اطاعت سے محروم ہوا۔

3- **يَا اَللّٰهُ!** میں ہر اس گناہ کی بھی معافی چاہتا ہوں کہ میں نے آپ کی مخلوق میں سے کسی کو گناہ میں لگا دیا ہو حیلہ و حوالہ کر کے اس کو گناہ کی بات میں پھنسا دیا ہو..... یا اسے تو اس گناہ کی بات کا علم نہ تھا میرے بتانے سے اس نے گناہ کو مانا اور کیا..... کسی کے گناہ کا باعث ہوا ہوں... کل قیامت کے روز ان گناہوں کو لے کر کس طرح سامنے آؤں گا، الہی! مجھے اور میرے ہر ایسے گناہ کو معاف فرمادے۔

4- **يَا اَللّٰهُ!** میں ہر ایسے گناہ سے پناہ چاہتا ہوں جو گم راہی اور کفر کی طرف لے جائے... راہ سے بے راہ کر دے... لوگوں میں بے وقار کر دے... دنیا و آخرت میں رُسوائی ہو جائے اور دیگر ایسے گناہ کر گزرا تو الہی! مجھے معاف فرمادے۔

5- **يَا اَللّٰهُ!** ایسے گناہ سے میں نے اپنے جسم کو تھکا دیا اور مخلوق سے پردہ کرتا رہا لیکن ہائے تجھ سے پردہ نہ ہو سکتا تھا، لیکن تجھ سے پردہ میں ہو جانے کا خیال بھی نہ آیا۔ اس کے باوجود کہ آپ مجھ کو رُسوا کر سکتے تھے مجھے رُسوائی سے بچالیا اور حقیقت میں آپ کے سوا اور کون ایسا ہے کہ گناہ دیکھتا ہو اور پردہ پوشی کرتا ہو۔ اے اللہ! میرے ہر گناہ کو معاف فرمادے۔

6- **يَا اَللّٰهُ!** میں تو نافرمانی کرتا رہا لیکن آپ نے اپنے حلم (تخل و بردباری) سے مجھے ڈھیل دے دی، مجھے گناہ کرتے ہوئے دیکھ کر بھی مجھے چھوڑے رکھا... اس بد اعمالی کے ساتھ میں نے جو مانگا آپ نے دیا، آپ کا کہاں تک شکرا ادا کروں... مجھ پر میرے دشمنوں نے خفیہ و علانیہ حملے کئے مجھے ایذا پہنچانی چاہی لیکن آپ نے مجھے ان



سے ان کے حملوں سے بچا لیا اور مجھے رُسوانہ ہونے دیا، آپ نے مجھ گناہ گار کی اس طرح مدد کی جیسے آپ اپنے اطاعت گزار بندوں کی مدد فرماتے ہیں، مجھے اس طرح رکھا جیسے اپنے پسندیدہ بندوں کو رکھا کرتے ہیں لیکن اے پروردگار! اس کرم کے ہوتے ہوئے بھی میں گناہوں کا ارتکاب کرتا رہا اور باز نہ آیا، الہی! مجھے محض اپنے فضل و کرم سے بخش دیجئے۔

7- **يَا اَللّٰهُ!** میں نے کتنی بار توبہ کی... قسمیں کھائیں... واسطے دیئے کہ اب یہ گناہ نہ کروں گا لیکن جب شیطان نے اس گناہ کی طرف دعوت دی... مجھے میرے نفس نے اس کو مزین کر کے سامنے کیا تو میں نے بے دھڑک اس گناہ کا ارتکاب کیا۔ افسوس! مجھے لوگوں سے توحیا آئی لیکن آپ سے کبھی حیا نہ کی کہ آپ ہر وقت دیکھنے اور خبر رکھنے والے ہیں۔ یہ جانتے ہوئے بھی آپ سے کہاں چھپ سکتا ہوں نہ کوئی مکان..... نہ اندھیرا..... نہ کوئی حیلہ و تدبیر آپ سے اوجھل کر سکتا ہے۔ افسوس! میری اس جرأت پر کہ جس کام کو آپ نے منع کیا تھا میں نے جان کے بھی مخالفت کی پھر بھی آپ نے پردہ فاش نہ کیا بلکہ اپنے بندوں میں اس طرح شامل رکھا کہ گویا میں بھی آپ کا فرماں بردار بندہ ہوں۔ ان گناہوں سے شرمندہ ہوں کہ ان کو سوائے آپ کے اور کوئی نہیں جانتا اگر آپ چاہتے گناہ کرنے کے بعد کوئی نشان چہرے پر لگا دیتے لیکن اے اللہ! تو نے نیکوں کا سا چہرہ بنائے رکھا، لوگوں کی نگاہ میں باعزت رہا، لوگ مجھے اپنے نزدیک اچھا ہی سمجھتے رہے ورنہ میں تو جیسا تھا آپ کے علم میں ہے، یہ محض آپ ہی کا فضل و کرم تھا، الہی! ایسے سب گناہ میرے بخش دیجئے۔

8- **يَا اَللّٰهُ!** میں ہر اس گناہ کی معافی چاہتا ہوں جس کی لذت سے میں نے

ساری رات کالی کردی..... اس کی فکر میں دماغ سوزی کرتا رہا..... رات سیاہ کاری (گناہوں) میں گزاری اور صبح نیک بن کر باہر آیا حالاں کہ میرے دل میں بجائے نیکی کے وہی گناہ کی گندگی بھری رہی۔

اے پروردگار! تیری ناراضگی کا کوئی خوف ہی نہ کیا میرا کیا حال ہوگا، الہی! مجھے اپنی مہربانی سے معاف فرمادے۔

9۔ **يَا اَللّٰهُ!** میں اُس گناہ کی بھی معافی چاہتا ہوں جس کے سبب آپ کے کسی ولی پر ظلم کیا ہو یا آپ کے کسی دشمن کی مدد کی ہو یا تیری مخالفت میں چل کھڑا ہوا ہوں یا تیرے اوامر (احکامات) اور نواہی (ممنوعات) کے خلاف تک و دو میں لگا رہا ہوں ایسے سب گناہ معاف فرمادیجئے۔

10۔ **يَا اَللّٰهُ!** اس گناہ سے بھی معافی دے کہ میں نے مسلمانوں میں بغض و عداوت اور منافرت پھیلا دی ہو یا میرے گناہوں کے باعث مسلمانوں پر آفت و مصیبت آگئی ہو یا میرے گناہ کی وجہ سے دشمنانِ اسلام کو ہنسنے کا موقع ملا ہو یا دوسروں کی میرے گناہ کی وجہ سے پردہ دری ہوئی ہو یا میرے گناہ کے باعث مخلوق پر بارش برسانے سے روک لی گئی ہو، الہی! میرے سب گناہ بخش دیجئے۔

11۔ **يَا اَللّٰهُ!** آپ کی ہدایت آجانے کے بعد اور دین کی بات کا علم ہو جانے کے بعد بھی میں نے اپنے آپ کو غافل بنائے رکھا، آپ نے حکم دیا..... یا منع کیا..... کسی عمل کی رغبت دلائی..... اپنی رضا و محبت کی طرف بلایا اور اپنے قریب کرنے کے لیے اعمال خیر کی دعوت دی، آپ نے سب کچھ انعام کیا لیکن میں نے کوئی پرواہ نہ کی، الہی! میری ہر ایسی خطا کو معاف فرمادے۔

12- **يَا اَللّٰهُ!** جس گناہ کو کر کے میں بھول گیا ہوں لیکن آپ کے یہاں وہ لکھا ہوا ہے میں نے اس کو ہلکا سمجھا لیکن نا فرمانی پھر نا فرمانی ہے وہ آپ کے یہاں موجود پاؤں گا۔ میں نے بارہا اعلانیہ گناہ کیا آپ نے چھپا لیا..... لوگوں نے دھیان نہ کیا اور ہر ایسا گناہ جس کو آپ نے اس لئے رکھ چھوڑا ہے کہ توبہ کرے گا تو معاف کریں گے، الہی! میں سچے دل سے توبہ کرتا ہوں مجھے معاف فرما دیجئے اور میری توبہ قبول فرما لیجئے۔

13- **يَا اَللّٰهُ!** میں نے ایسے گناہ بھی کئے کہ میں کرتا رہا اور ڈرتا رہا ہوں کہ اب پکڑا جاؤں گا مگر آپ نے بچائے رکھا..... میں نے گناہ کرنے میں پوری کوشش صرف کر دی..... رسوائی کا بھی خیال نہ کیا لیکن آپ نے پردہ پوشی ہی فرمائی، الہی! وہ گناہ بھی میرے معاف کر دے۔

14- **يَا اَللّٰهُ!** مجھے اس گناہ کی وعید اور سزا معلوم تھی آپ نے اس کے عذاب سے ڈرایا، اس کی برائی بیان کی، مجھے علم تھا لیکن نفس و شیطان نے اسے ایسا سجا یا کہ میں نے آپ کی وعید و دھمکی سے بے پروا ہی برتی، اے اللہ! مجھے معاف فرما دے۔

15- **يَا اَللّٰهُ!** میں ہر ان گناہوں سے معافی چاہتا ہوں جو آپ کی رحمت سے دور کر دیں اور عذاب میں مبتلا کرنے کا ذریعہ ہوں، عزت سے محروم کر دیں اور برائی کے لائق کر دیں، آپ کی نعمتوں کے زوال کا سبب ہوں۔

16- **يَا اَللّٰهُ!** میں ہر اس گناہ سے معافی چاہتا ہوں جس سے میں نے آپ کی کسی مخلوق کو عار دلائی ہو..... یا آپ کی مخلوق کو بُرے فعل میں مبتلا کر دیا ہو اور خود میں بھی اس میں لگ گیا ہوں اور جرأت کے ساتھ کر رہا ہوں۔

17- **يَا اَللّٰهُ!** گناہ کر کے توبہ اور توبہ کرنے کے بعد پھر وہی کیا، اپنی توبہ کو جانتا

رہا اور گناہ کرتا رہا، رات کو معافی مانگی دن کو پھر وہیں چلا گیا اور بار بار یہی حال رہا،  
الہی! میں اپنے گناہوں کا اقرار کرتا ہوں اور آپ کی نعمتوں کا بھی اقرار کرتا ہوں، مجھے  
معاف فرمادے۔

18- **يَا اللّٰهُ!** میں نے آپ سے کوئی وعدہ کیا ہو یا نذر مان کر کوئی عبادت واجب  
کی ہو یا آپ کی کسی مخلوق سے وعدہ کر کے پھر گیا ہوں یا غرور میں آ کر اس کو ذلیل  
و حقیر سمجھا ہو تو اے اللہ! اس کی ادائیگی کی تو فیق عطا فرما اور مجھے معاف فرمادے۔

19- **يَا اللّٰهُ!** آپ نے نعمت پر نعمت عطا کی اس سے قوت آئی لیکن آپ کی دی  
ہوئی قوت کو میں نے آپ ہی کی نافرمانی میں خرچ کیا، کتنا برا کیا..... آپ نے تو کھلایا  
پلایا اور میں نے آپ ہی کی مخالفت کی آپ کو ناراض کر کے مخلوق کو راضی کیا..... نادم  
ہوں برا کیا..... اے اللہ! مجھے معاف فرمادے۔

20- **يَا اللّٰهُ!** کتنی بار ایسا ہوا کہ میں نیکی کے ارادے سے چلا مگر راستے ہی میں  
گناہ کی طرف چلا گیا اور جہاں تیرا غضب نازل ہوتا وہاں نفس کو راضی کیا اور آپ کی  
ناراضگی کی پرواہ نہ کی۔ میں آپ کے غضب و عذاب کو بھی جانتا تھا مگر شہوت نے ایسا  
حجاب ڈال دیا یا کسی دوست نے ایسا ورغلا یا کہ گناہ ہی اچھا معلوم ہوا، الہی! یہ سب  
کرتوت کر کے آیا ہوں اور اس اُمید میں آیا ہوں کہ آپ ضرور سب گناہ معاف فرما  
دیں گے..... اب اس اُمید وار کو نا اُمید نہ فرمانا..... میرے سب گناہ معاف فرما  
دیجئے۔

21- **يَا اللّٰهُ!** میرے گناہوں کو آپ مجھ سے زیادہ جاننے والے ہیں..... میں تو  
کر کے بھول بھی گیا ہوں مگر آپ کے علم میں سب ہیں، کل بروز قیامت آپ مجھ سے



سوال کریں گے، سوائے اقرار کرنے کے اور کیا جواب دوں گا، اے اللہ! مواخذہ نہ فرمانا آج ہی وہ سب گناہ معاف فرمادیتجئے۔

22- **يَا اللّٰهُ!** بہت سے گناہ اس طرح کئے ہیں کہ میں جانتا تھا کہ آپ کے سامنے ہوں مگر خیال کیا تو بہ کر لوں گا، معافی چاہ لوں گا، الہ العالمین! گناہ کر لیا اور نفس و شیطان نے توبہ و استغفار سے باز رکھا، گناہ پر گناہ کرتا چلا جاتا رہا، الہی! میرے اس جرأت پر نظر نہ فرمانا اپنی شانِ کریمی کے صدقہ مجھے معاف فرمادے، میں توبہ کرتا ہوں معافی چاہتا ہوں اے اللہ! مجھے معاف کر دے، آپ کے سوا اور کون معاف کرنے والا ہے۔

23- **يَا اللّٰهُ!** ایسا بھی ہوا کہ گناہ کر کے میں نے آپ سے حسنِ ظن رکھا کہ آپ عذاب نہ کریں گے..... آپ معاف کر دیں گے اس وقت میرے نفس نے یہی پٹی پڑھائی کہ اللہ کا کرم و رحمت تو بہت وسیع ہے اور آپ پردہ ڈالتے رہے بس میں سمجھا کہ جب وہ پردہ پوشی فرما رہے ہیں تو عذاب بھی نہ دیں گے۔ بس اسی خیال میں آ کر بہت سے گناہ کر لئے..... اے اللہ! مجھے معاف فرمادے۔

24- **يَا اللّٰهُ!** ان گناہوں کی بھی معافی چاہتا ہوں جن کی وجہ سے دعا کے قبول ہونے سے محروم ہو گیا..... روزی کی برکت اور خیر نہ رہی، ان گناہوں کو بھی معاف فرما دے۔

25- **يَا اللّٰهُ!** جن گناہوں کے سبب لاغری آتی ہے اور نقاہت چھا جاتی ہے بروز قیامت حسرت و ندامت ہوگی ان گناہوں کو بھی معاف فرمادے۔

26- **يَا اللّٰهُ!** جو گناہ باعث تنگیِ رزق ہوں..... باعث مانعِ خیر و برکت

ہوں..... باعثِ محرومیِ حلاوتِ عبادت ہوں سب معاف فرمادے۔

27- **يَا اَللّٰهُ!** جس گناہ کی میں نے تعریف کی ہو یا کینہ کی طرح دل میں چھپایا ہو یا دل میں سختہ ارادہ کر لیا ہو کہ یہ گناہ کروں گا یا زبان سے اظہار بھی کر دیا ہو یا وہ گناہ جو میں نے اپنے قلم سے لکھا ہو یا اعضاء سے اس کا ارتکاب کر لیا ہو یا اپنے ساتھ دوسروں کو بھی اس گناہ کے کرنے پر آمادہ کیا ہو ایسے سب گناہوں کو معاف فرمادیجئے۔

28- **يَا اَللّٰهُ!** میں نے گناہ رات کو بھی کئے، لیکن آپ نے اپنے حلم (تحل و بردباری) سے پردہ پوشی فرمائی کہ کسی مخلوق کو اس کا علم نہ ہونے دیا..... میں نے آپ کی اس ستاری (پردہ پوشی) فرمانے کا کچھ خیال نہ کیا، میرے نفس نے اس گناہ کو پھر مزین کر کے پیش کیا اور گناہ کو گناہ سمجھتے ہوئے پھر کر گزرا، میں بار بار ایسا ہی کرتا رہا، الہ العالمین! آپ میرے اس حال کو خوب جانتے ہیں، آئندہ ایسا نہ کروں گا، آپ سے توفیق مانگتا ہوں، میں توبہ کرتا ہوں معافی چاہتا ہوں، الہی! معاف فرمادیجئے۔

29- **يَا اَللّٰهُ!** بہت سے گناہ بڑے تھے لیکن میں نے ان کو چھوٹا سمجھا اور محض اس خیال سے کہ کر لو..... دیکھا جائے گا میں کر گزرا، اب آئندہ ایسا نہ کروں گا آپ بخشنے کی توفیق دے دینا اب میں معافی چاہتا ہوں ایسے سب گناہ بخش دیجئے۔

30- **يَا اَللّٰهُ!** میں نے آپ کی کسی مخلوق کو گم راہ کیا ہو اس کو گناہ کی بات بتائی ہو، اُکسایا ہو..... اپنے آپ کو بچانے کی خاطر اس کو گناہ میں پھنسا دیا ہو یا میں نے نفس کے گناہ کو ایسا سجادیا ہو کہ مجھے دیکھ کر دوسرا اس گناہ میں مبتلا ہو گیا ہو، اور جان بوجھ کر گناہ کرتا رہا، الہ العالمین! سب گناہوں کو معاف کر دیجئے۔

31- **يَا اَللّٰهُ!** میں نے امانت میں خیانت کی ہو..... خیانت مال کی ہو یا زبان کی

ہو اور نفس نے اس کو مزین کر دیا اور میں اس میں مبتلا ہو گیا یا شہوانی خیانت کر لی ہو یا کسی کو گناہ کرنے میں امداد دی ہو یا کسی بھی طریقہ سے اس کو گناہ کرنے پر قوت پہنچائی ہو یا اس کا ساتھ دیا ہو..... کبھی کوئی نصیحت کرنے والا آیا میں نے اس کو برا بھلا کہا ہو..... کسی قسم کی اس کو ایذا دی ہو یا تکلیف پہنچائی ہو یا کسی حیلہ کے ذریعہ اس کو ناحق ستایا، ہواے اللہ! میں معافی چاہتا ہوں مجھے معاف فرمادے۔

32۔ **يَا اللّٰهُ!** میں آپ سے گناہ کی معافی چاہتا ہوں جس کی وجہ سے آپ کے غضب کے قریب ہو گیا ہوں یا کسی مخلوق کو گناہ کرنے کی طرف لے گیا یا ایسی خواہش دلائی ہو کہ وہ اطاعت و عبادت سے دور ہو گیا ہو۔

33۔ **يَا اللّٰهُ!** میں نے عجب کیا ہو..... ریا کاری کی ہو..... کوئی آخرت کا عمل شہوت کی نیت سے کیا ہو..... کینہ..... حسد..... تکبر..... اسراف..... جھوٹ..... غیبت..... خیانت..... چوری..... اپنے اوپر اترانا..... دوسرے کو ذلیل کرنا یا اس کو حقیر سمجھ کر یا حمیت و عصبيت میں آ کر بے جا سخاوت..... ظلم..... لہو و لعب..... چغلی یا اور کوئی گناہ کبیرہ کا ارتکاب کیا ہو جس کے سبب میں ہلاکت میں آ گیا ہوں..... الہی! مجھے معاف فرمادے۔

34۔ **يَا اللّٰهُ!** غیر اللہ سے عقلی طور پر ڈر گیا ہوں..... تیرے کسی ولی سے دشمنی کی ہو، الہی! تیرے دشمنوں سے دوستی کی ہو اور تیرے دوستوں کو رسوا کیا ہو یا تیرے غضب میں آ جانے کا کام کیا ہو تو الہی! مجھے معاف فرمادے..... میری توبہ ہے۔

35۔ **يَا اللّٰهُ!** وہ گناہ جو آپ کے علم میں موجود ہیں اور میں بھول گیا ہوں اُن سب گناہوں کی معافی چاہتا ہوں۔

36- **يَا اَللّٰهُ!** کوئی گناہ کیا اور اُس سے توبہ کی لیکن جرأت کر کے پھر اُس توبہ کی پرواہ نہ کی ہو یکے بعد دیگرے گناہ کرتا چلا گیا، الہی! ان تمام گناہوں سے پناہ دے دے اور مجھے بخش دے۔

37- **يَا اَللّٰهُ!** جس گناہ کے کرنے سے عذاب کے قریب ہو گیا ہوں اور آپ سے محروم ہو گیا ہوں یا تیری رحمت سے وہ گناہ حجاب میں ہو گیا ہو یا اس کی وجہ سے تیری کسی نعمت سے محروم ہو گیا ہوں اُن تمام گناہوں کی معافی چاہتا ہوں۔

38- **يَا اَللّٰهُ!** میں نے آپ کے مقید علم کو مطلق کر دیا ہو یا مطلق حکم کو مقید کر دیا ہو اور میں اس کی وجہ سے خیر سے محروم کر دیا گیا ہوں، اے اللہ! اس کو معاف فرما دے۔

39- **يَا اَللّٰهُ!** جو گناہ آپ کے عافیت دینے کے باوجود عافیت میں دھوکہ کھا کر کر لیا ہو یا تیری نعمت کو غلط ناجائز استعمال کیا ہو یا آپ کے رزق کی وسعت کی وجہ سے گناہوں میں مبتلا ہو گیا یا عمل تیری رضا کے لیے کر رہا تھا لیکن نفس کی شہوت کے غلبہ سے وہ کام تیری رضا سے نکل گیا ہو اس کی معافی دے دے۔

40- **يَا اَللّٰهُ!** کوئی گناہ تھا میں نے رخصت سمجھ کر کر لیا..... جو حرام تھا اس کو حلال سمجھ کر کر لیا ہو تو آج اسے بھی معاف فرما دیجئے۔

41- **يَا اَللّٰهُ!** بہت سے گناہ آپ کی مخلوق سے چھپا کر کر لئے لیکن آپ سے کہاں چھپا سکتا تھا، الہی! میں اپنا عذر پیش کرتا ہوں اور آپ سے معافی چاہتا ہوں معافی چاہنے کے بعد بھی گناہ ہو جائے تو اس کی بھی معافی چاہتا ہوں، مجھے بخش دیجئے۔

42- **يَا اَللّٰهُ!** جس گناہ کی طرف میرے پیر چلے ہوں..... میرے ہاتھ بڑھے



ہوں..... میری نگاہوں نے ایسا دیکھا ہو..... زبان سے گناہ ہوئے ہوں.....  
آپ کا رزق بے جا برباد کر دیا ہو لیکن آپ نے باوجود اس کے اپنا رزق مجھ سے نہیں  
روکا اور عطا کیا، میں نے پھر اس عطا کو تیری نافرمانی میں لگایا اس کے باوجود میں نے  
زیادہ رزق مانگا..... آپ نے زیادہ دیا، میں نے گناہ علی الاعلان کیا لیکن آپ نے  
رہبانہ ہونے دیا، میں گناہ پر اصرار کرتا رہا آپ برابر حلم (بردباری) فرماتے رہے۔  
پس اے اکرم الاکرمین! میرے سب گناہ معاف فرما دیجئے۔

43۔ يَا اللّٰهُ! جس گناہ کے صغیرہ ہونے سے عذاب آئے..... جس گناہ کے  
کبیرہ ہونے سے عذاب زیادہ ہو جائے اور ان کے وبال میں مبتلا ہو جائے اور ان پر  
اصرار کرنے سے نعمت زائل ہو جائے ایسے سب گناہ میرے معاف کر دیجئے۔

44۔ يَا اللّٰهُ! جس گناہ کو صرف آپ نے دیکھا آپ کے سوا کسی نے نہ دیکھا  
اور سوائے آپ کے عفو و نجات کا کوئی ذریعہ نہیں انہیں بھی آپ معاف فرما دیجئے۔

45۔ يَا اللّٰهُ! جس گناہ سے نعمت زائل ہو جائے..... پردہ دری ہو جائے.....  
مصیبت آجائے، بیماری لگ جائے، درد ہو جائے یا وہ کل کو عذاب لائے ان گناہوں  
کو بھی معاف فرما دیجئے۔

46۔ يَا اللّٰهُ! جس گناہ کی وجہ سے نیکی زائل ہو گئی، گناہ پر گناہ بڑھے.....  
تکالیف اُتریں اور تیرے غضب کا باعث ہوں اُن سب گناہوں کو معاف فرما دے۔

47۔ يَا اللّٰهُ! گناہ تو صرف آپ ہی معاف کر سکتے ہیں، آپ نے بہت سے  
گناہ اپنے علم میں چھپائے ہیں آپ اُن سب کو معاف کر دیجئے۔

48۔ يَا اللّٰهُ! میں نے تیری مخلوق پر کسی قسم کا ظلم کیا یا تیرے دوستوں کے خلاف

چلا، تیرے دشمنوں کی امداد کی ہو، اہل اطاعت کے مخالف..... اہل معصیت سے جا ملا ہوں..... ان کا ساتھ دیا ہو..... الہی! ان گناہوں کو بھی معاف فرما دے۔

49۔ يَا اَللّٰهُ! جن گناہوں کے باعث ذلت و خواری میں آ گیا ہوں یا تیری رحمت ہی سے ناامید ہو گیا ہوں یا طاعت کی طرف آنے سے گریز کرتا رہا..... اپنے گناہ کو بڑا سمجھ کر..... ناامیدی پیدا کر لی ہو اسے معاف فرما دیجئے۔

50۔ يَا اَللّٰهُ! بعض گناہ ایسے بھی کئے ہیں کہ میں جانتا تھا کہ یہ گناہ کی بات ہے اور آپ میرے حال کو جانتے ہیں لیکن گناہ کو ہلکا خیال کیا اور تیری پکڑ کا خیال نہ کیا، اپنی رو میں کر گزرا..... الہی! ان کو بھی معاف فرما دیجئے۔

51۔ يَا اَللّٰهُ! دن کی روشنی میں تیرے بندوں سے چھپ کر گناہ کیا اور رات کے اندھیرے میں تیرا حکم توڑا یہ صرف میری نادانی ہی تھی کیونکہ میں یہ جانتا ہوں کہ آپ کے نزدیک ہر پوشیدہ ظاہر ہے، آپ جو چاہیں کر سکتے ہیں آپ کے یہاں سوائے آپ کی رحمت کے نہ مال کام آئے گا نہ اولاد کام آئے گی، اے اللہ! مجھے قلب سلیم عطا فرما اور مجھے معاف فرما۔

52۔ يَا اَللّٰهُ! ان گناہوں سے جن کی وجہ سے تیرے بندوں میں ناپسندیدہ ہو جاؤں اور تیرے دوست نفرت کرنے لگیں اور تیرے اہل طاعت (فرماں برداروں) کو وحشت ہونے لگے ایسے گناہوں کا ارتکاب کر لیا ہو تو آپ معاف فرما دیجئے اور ان حالات سے پناہ میں رکھیئے۔

53۔ يَا اَللّٰهُ! جو گناہ کفر تک پہنچائے..... تنگی اور محتاجی لائے تنگی و سختی کا سبب ہو جائے..... خیر سے دور کر دے..... پروہ دری کا سبب بن جائے..... فراخی کو روک

لے..... اگر کر لئے ہوں معاف فرما، ورنہ محفوظ رکھ، یا الہ العالمین!

54- یَا اللّٰهُ! جو گناہ عمر کو خراب کریں اُمید سے نا اُمید کر دیں، نیک اعمال کو

بر باد کر دیں، الہی! ایسے گناہوں سے بچا کر رکھنا اگر کر لئے ہوں تو معاف فرمانا۔

55- یَا اللّٰهُ! آپ نے دل کو پاک کیا، میں نے گناہوں سے ناپاک کر لیا،

آپ نے پردہ رکھا، میں نے خود اس کو چاک کر دیا، اپنے بُرے اخلاق کو مزین کیا اور

نیک بنارہا ایسے گناہ بھی معاف فرمادے۔

56- یَا اللّٰهُ! وہ گناہ جن کے ارتکاب (کرنے) سے آپ کے وعدوں سے

محروم ہو جاؤں اور آپ کے غصہ و عذاب میں آ جاؤں، الہی! مجھ پر رحمت رکھنا اور

ایسے سب گناہ معاف فرمادیں۔

57- یَا اللّٰهُ! ایسے گناہوں سے معافی چاہتا ہوں جس کی وجہ سے آپ کے ذکر

سے غافل رہا ہوں اور آپ کی وعیدوں اور ڈرانے کی آیات سے لاپرواہ ہو گیا اور

سرکشی کرتا رہا، الہی! معاف فرمادے۔

58- یَا اللّٰهُ! تکالیف میں مبتلا ہو کر کبھی میں نے شرک کر لیا ہو، آپ کی شان

میں گستاخی کر لی ہو، آپ کے بندوں سے آپ کی شکایت کی ہو، بجائے آپ کے در

پر آنے کے بندوں پر حاجت اتاری ہو یا آپ کی مخلوق کے سامنے اس طرح مسکینی کا

اظہار کیا ہو یا چالپوسی کی ہو کہ جیسے حاجت روائی اسی کے قبضے میں ہے، الہ العالمین!

ایسے گناہوں کی بھی معافی عطا فرما۔

59- یَا اللّٰهُ! ان معاصی کی مغفرت کا طلبگار ہوں کہ بوقت معصیت تیرے سوا

کسی دوسرے کو پکارا ہو اور غیر اللہ سے امداد کی دعا کی ہو، یا اللہ! معاف فرمادیتجئے۔

60۔ **يَا اَللّٰهُ!** تیری عبادت میں جانی و مالی گناہ کا اختلاط کر لیا یا مال کی طمع میں شریعت کا خیال نہ کیا ہو یا کسی مخلوق کی اطاعت کی اور تیری نافرمانی کی..... تیرے حکم کو ٹالا اور اس کے برخلاف مخلوق کے حکم کو سراہا ہو، محض دنیا کی خاطر ناجائز منت و سماجت کی ہو حالاں کہ میں جانتا بھی ہوں کہ آپ کے سوا کوئی حاجت پورا کرنے والا نہیں، الہی! ان گناہوں کو بھی معاف فرمادے۔

61۔ **يَا اَللّٰهُ!** گناہ تو بڑا تھا مگر نفس نے معمولی سمجھا اور اس کے کرتے ہوئے نہ ڈرانہ رکا، الہی! ان کی بھی معافی دے دے۔

62۔ **يَا اَللّٰهُ!** آخری سانس تک جتنے گناہ ہو چکے ہوں گے سب بخش دیجئے، اول بھی..... آخر کے بھی..... بھولے سے کئے یا جان بوجھ کے کئے..... خطا ہو گئی..... قلیل و کثیر..... صغیرہ و کبیرہ..... باریک اور موٹے..... پرانے اور نئے..... پوشیدہ و ظاہر..... انفرادی یا اجتماعی، الہ العالمین! ان سب گناہوں کو بخش دیجئے۔

63۔ **يَا اَللّٰهُ!** جتنے حقوق تیری مخلوق کے مجھ پر ہیں میں ان کے عوض مرہون ہوں، الہی! ان سب کو میری طرف سے ان کے حقوق ادا کر دیجئے بلکہ ان کے حقوق سے اور ان کو زیادہ دیجئے اور مجھے ان سے معاف کر دیجئے، میرے تمام ہر قسم کے اہل حقوق کو بخش دیجئے ان کو دوزخ سے بچا کر جنت الفردوس عطا فرمائیے، اے اللہ! اگرچہ حقوق بہت ہیں مگر آپ کے پردہ غفو میں کچھ بھی نہیں مجھے سبکدوش فرما کر غفو و عافیت و معافات کے ساتھ دنیا سے اٹھائیے۔

64۔ **يَا اَللّٰهُ!** کسی آپ کے بندے یا بندی کا مال ناحق لیا ہو، کسی کی آبرو خراب کر دی ہو اس کے جسم کے کسی حصے پر مارا ہو، اس پر ظلم کیا ہو، انہوں نے مطالبہ



حق کیا لیکن میں نے طاقت نہ ہونے کی وجہ سے نہ دیا ہو یا لا پرواہی برتی ہو ان سے بھی معاف نہ کرا سکا ہوں آپ کے سب اختیار میں ہے، میری معافی فرمادیجئے۔

65- **يَا اللَّهُ!** جتنے میرے گناہ آپ کے علم میں ہیں، سب معاف فرمادیجئے۔

66- **يَا اللَّهُ!** آپ کا وعدہ ہے کہ اگر کوئی بندہ اتنے کہ زمین و آسمان بھر جائے گناہ لے کر بھی آئے تو میں اتنی مغفرت لے کر چلتا ہوں اور اسے معاف کر دیتا ہوں..... الہی! مجھے بھی معاف فرمادیجئے۔

67- **يَا اللَّهُ!** جب بندہ تین مرتبہ **رَبِّ اغْفِرْ لِي** کہتا ہے تو آپ فرماتے ہیں اے بندے! میں نے معاف کیا اور مجھے پرواہ نہیں، الہ العالمین! میں تین مرتبہ استغفار کرتا ہوں.....

**رَبِّ اغْفِرْ لِي ..... رَبِّ اغْفِرْ لِي ..... رَبِّ اغْفِرْ لِي**

68- **يَا اللَّهُ!** کل حساب کے وقت مجھ سے حساب نہ لینا بلا حساب جن بندوں کو آپ جنت میں بھیجیں گے مجھے بھی معاف فرما کر ان کے ساتھ کر دینا۔

69- **يَا اللَّهُ!** **اَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَاتُوبُ إِلَيْهِ** کہتا ہوں اور میری دعا یہ ہے کہ ہر آن ہر حرکت و سکون پر ابد الابد تک میرے نامہ اعمال میں لکھے جانے کا حکم دے دیں کہ ہر وقت میری معافی ہوتی رہے اور میرے نامہ اعمال میں اتنے استغفار کثرت سے ہو جائیں تاکہ اس دن مجھے خوشی حاصل ہو۔

70- **يَا اللَّهُ!** جناب رسول اللہ صلی اللہ تعالیٰ علیہ وعلیٰ آلہ وسلم کے طفیل اور واسطہ سے میری مغفرت فرمادے، آپ ہر چیز پر قادر ہیں۔



# استغفار کی فضیلت

## دنیا میں نعمتیں اور آخرت میں بخشش





# 6 گھنٹوں کے اندر توبہ!

حضرت ابو امامہ رضی اللہ عنہ سے روایت ہے کہ رسول اللہ ﷺ نے ارشاد فرمایا: ”بائیں طرف والا (یعنی گناہ لکھنے پر مامور فرشتہ) گناہ کرنے والے مسلمان (کا گناہ لکھنے) سے 6 گھنٹے تک قلم اٹھائے رکھتا ہے، اگر وہ (گناہ گار شخص اس دوران) اپنے کئے پر نادم ہو جائے اور اللہ تعالیٰ سے توبہ واستغفار کر لے تو وہ فرشتہ گناہ نہیں لکھتا، اگر توبہ نہ کرے تو (ایک گناہ کے بدلے) ایک گناہ لکھ لیتا ہے۔“ (المعجم الكبير للطبراني: 7765، حدیث صحیح)

نیکی لکھنے پر مامور فرشتہ تو نیکی فوراً لکھ لیتا ہے، جبکہ گناہ لکھنے پر مامور فرشتہ 6 گھنٹے تک گناہ کی ایف آئی آر درج نہیں کرتا اور مسلسل انتظار کرتا ہے، اللہ سبحانہ و تعالیٰ کی اس مہلت سے اگر ہم فائدہ نہ اٹھائیں تو بڑی محرومی اور بد نصیبی کی بات ہے۔



”جو شخص، استغفار کو اپنے اوپر لازم کر لے تو اللہ

اس کیلئے ہر تنگی سے نکلنے کا راستہ نکال دیتا ہے اور

ہر غم و پریشانی سے اسے نجات دیتا ہے اور اسے

ایسی جگہ سے اور اس طرح رزق بہم پہنچاتا ہے

جس کا اس کو گمان بھی نہیں ہوتا۔“

(ابوداؤد، ترمذی، نسائی، ابن ماجہ)

اس حدیث مبارک کو آپ کے share کریں کہ آپ اپنے گناہوں کو اللہ سے معاف فرمائیں



## *Astagfaar ki Dua*

**Astaghfirullahu Rabbi  
Min Kulli Zanbbi  
Watoobu Ilaih**

**“ Ya Allah ! Magfirat Chahta Hu  
Har Kism Ke Gunaah Se Aur Mai Teri  
Baargah Me Taubah Karta Hu ”**



توبہ اور استغفار کی جامع دُعا

اَسْتَغْفِرُ اللّٰهَ الَّذِي لَا إِلَهَ إِلَّا

هُوَ الْحَيُّ الْقَيُّومُ وَ أَتُوبُ إِلَيْهِ

”میں اُس اللہ سے معافی مانگتا ہوں جس کے سوا کوئی معبود نہیں۔

وہ زندہ اور کائنات کا نگران ہے اور میں اسی کے حضور توبہ کرتا ہوں۔

یہ کلمات پڑھنے والے کے گناہ معاف کر دیے جاتے ہیں اگرچہ وہ میدان جنگ سے بھاگا ہوا ہو۔“ (ابوداؤد)



سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ

أَسْتَغْفِرُ اللَّهَ الْعَظِيمَ وَأَتُوبُ إِلَيْهِ

جو شخص ان کلمات کو پڑھے گا تو یہ کلمات جیسے اس نے پڑھے، اسی وقت لکھ دیئے جائیں گے، پھر عرش کے ساتھ لٹکا دیئے جائیں گے۔ کوئی بھی گناہ جو وہ کرے گا ان کلمات کو نہیں مٹا سکیں گے، یہاں تک کہ جب وہ شخص قیامت کے دن اللہ سے ملے گا تو ان کلمات کو جوں کا توں سر بہر پائے گا۔ (حسن حصین)

## استغفار

۱. اَسْتَغْفِرُ اللَّهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ.
۲. اَسْتَغْفِرُ اللَّهَ رَبِّي مِنْ كُلِّ ذَنْبٍ وَأَتُوبُ إِلَيْهِ.



# ہر قسم کے گناہوں سے استغفار

حضرت ابو موسیٰ اشعریؓ سے روایت ہے کہ نبی اکرم ﷺ اللہ تعالیٰ سے یہ دعا مانگا کرتے تھے

”اَللّٰهُمَّ اغْفِرْ لِيْ خَطِيئَتِيْ وَ جَهْلِيْ وَ اِسْرَافِيْ فِيْ اَمْرِيْ

وَمَا اَنْتَ اَعْلَمُ بِهٖ مِنْنِيْ اَللّٰهُمَّ اغْفِرْ لِيْ جِدِّيْ وَ هَزْلِيْ

وَ خَطِيئَتِيْ وَ عَمْدِيْ وَ كُلُّ ذٰلِكَ عِنْدِيْ اَللّٰهُمَّ اغْفِرْ لِيْ

مَا قَدَّمْتُ وَ مَا اَخَّرْتُ وَ مَا اَسْرَرْتُ وَ مَا اَعْلَنْتُ وَ مَا اَنْتَ

اَعْلَمُ بِهٖ مِنْنِيْ اَنْتَ الْمُقَدِّمُ وَ اَنْتَ الْمُؤَخِّرُ

وَ اَنْتَ عَلٰى كُلِّ شَيْءٍ قَدِيْرٌ“

روزانہ صبح یہ پھر شام کو 100 مرتبہ

اَسْتَغْفِرُ اللّٰهَ الْعَظِيْمَ وَ اَتُوْبُ اِلَيْهِ

گیارہ پریشانیوں

کا

ایک حل

(استغفار کے فضائل)



# محمد یوسف رئیس

فاضل: جامعۃ العلوم اسلامیہ (بنوری ٹاؤن)  
ایم اے اسلامیات، کراچی یونیورسٹی

اللہ تعالیٰ انسان کا خالق و مالک ہے ، اور اللہ تعالیٰ کی ذات اس بات کے لائق ہے کہ بندہ ہر وقت اس کے سامنے سجدہ ریز رہے ، لیکن چونکہ انسان میں غلطی اور بھول چوک کا مادہ ہے ، اس لئے کبھی نہ کبھی چوک ہو جاتی ہے۔ اس چوک پر اللہ تعالیٰ اگر بندے کو صرف معاف کر دے تو یہی اللہ تعالیٰ کا بہت بڑا احسان ہے ، لیکن قربان جائیے اُس مہربان اللہ کی ذات پر کہ جب بندہ کوئی گناہ کر بیٹھتا ہے اور اس کے بعد اللہ تعالیٰ سے توبہ و استغفار کرتا ہے تو وہ صرف معاف ہی نہیں کرتا بلکہ معافی کے ساتھ بہت سے فضائل و انعامات سے نوازتا ہے ، جن کا ذکر ہمیں قرآن و حدیث میں ملتا ہے ۔ ان میں سے گیارہ اہم فضائل و انعامات یہاں ذکر کیے گئے ہیں



پہلی فضیلت: اللہ تعالیٰ سارے گناہ معاف فرمادیں گے

حدیثِ قدسی ہے:

يَا ابْنَ آدَمَ لَوْ بَلَغْتَ ذُنُوبَكَ عَنَانَ السَّمَاءِ  
ثُمَّ اسْتَغْفَرْتَ نِيَّ غَفَرْتُ لَكَ وَلَا أُبَالِي

(الترمذی: 3463)

اے ابنِ آدم! اگر تمہارے گناہ آسمان  
تک پہنچ جائے پھر تو مجھ سے مغفرت  
طلب کرے تو میں تیری مغفرت کر دوں  
گا اور مجھے کوئی پرواہ بھی نہیں ہوگی۔

دوسری فضیلت: جنت میں داخلہ نصیب ہوگا

اللہ تعالیٰ فرماتے ہیں:

يَجْعَلْ لَّكُمْ جَنَّاتٍ وَيَجْعَلْ لَّكُمْ أَنْهَارًا

(نوح:12)

استغفار کرنے پر اللہ تعالیٰ جنت میں  
”تمہارے لیے باغات پیدا کرے گا اور  
تمہارے خاطر نہریں مہیا کرے گا۔“

تیسری فضیلت: رحمتوں والی بارشیں برسیں گی

فرمانِ الہی ہے!

يُرْسِلُ السَّمَاءَ عَلَيْكُمْ مِدْرَارًا

(نوح: 12، ہود: 52)

استغفار کرنے پر ”وہ تم پر آسمان  
سے خوب بارشیں برسائے گا۔“

چوتھی فضیلت: مال و دولت میں برکت ہوگی

ارشادِ باری تعالیٰ ہے:

يُمِدُّكُمْ بِأَمْوَالٍ

(نوح: 12)

استغفار کرنے پر ”وہ تمہارے  
مال میں اضافہ فرمائے گا“۔



فرمانِ خاتم الانبیاء صلی اللہ علیہ وسلم ہے:

رَزَقَهُ مِنْ حَيْثُ لَا يَحْتَسِبُ۔

(مسند درک للحاکم: 7758)

بکثرت استغفار کرنے والے کو  
”ایسی جگہ سے روزی دیں گے  
جہاں سے گمان بھی نہیں ہوگا۔“



## پانچویں فضیلت: نرینہ اولاد عطا ہوگی

اللہ تعالیٰ نے سورہ نوح کی آیت نمبر 12 میں استغفار کے انعامات کا ذکر کرتے ہوئے فرمایا (بَنِیْنٍ) یعنی جو شخص استغفار کرے گا اللہ تعالیٰ اسے اولادِ نرینہ کی نعمت سے نوازیں گے۔

## واقعہ

حضرت حسن رضی اللہ عنہ کے دربانوں میں سے ایک دربان، جو خوب مالدار تھا لیکن اس کی اولاد نہیں تھی اس نے حضرت معاویہ رضی اللہ عنہ سے پوچھا کہ مجھے کوئی ایسی چیز بتائیں کہ اللہ پاک مجھے اولاد نصیب کرے، تو حضرت معاویہ رضی اللہ عنہ نے فرمایا: استغفار کرتے رہو۔

چنانچہ اس دربان نے کثرت سے استغفار  
شروع کر دیا حتیٰ کہ بسا اوقات دن میں  
سات سو دفعہ استغفار کرتا، یہاں تک کہ  
اللہ پاک نے اس کو دس بیٹے عطا فرمائے۔

(تفسیر نسفی، سورہ ہود، آیت: 52)



## چھٹی فضیلت: جسمانی قوت حاصل ہوگی

اللہ تعالیٰ نے فرمایا:

يَزِدْكُمْ قُوَّةً إِلَىٰ قُوَّتِكُمْ

(ہود: 52)

استغفار کرنے پر ”اللہ تعالیٰ تمہاری  
موجودہ قوت میں مزید قوت کا  
اضافہ فرمائیں گے۔“

ساتویں فضیلت: بستی پر آنے والے عذابات ٹل جائیں گے

فرمانِ باری تعالیٰ ہے:

مَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ

(الانفال: 33)

اللہ تعالیٰ اُن لوگوں کو عذاب دینے والا نہیں جو استغفار کرتے رہتے ہوں۔ یعنی تمہارے استغفار کی برکت سے تم سمیت ساری بستی والوں پر سے عذابات ٹل جائیں گے۔

آٹھویں فضیلت: ہر غم سے نجات مل جائے گی

آخری نبی صلی اللہ علیہ وسلم نے فرمایا:

مَنْ أَكْثَرَ مِنْ أَلَا سَتِغْفَارَ جَعَلَ اللَّهُ لَهُ

مِنْ كُلِّ هَمٍّ فَرَجًا

(مسند درک للحاکم: 7758)

جو شخص کثرت سے استغفار کرتا

رہے گا ”اللہ تعالیٰ اس کو ہر غم

سے نجات دیں گے۔“



نویں فضیلت: ہر مشکل و پریشانی سے چھٹکارا مل جائے گا

آخری نبی ﷺ نے فرمایا:

مِنْ كُلِّ ضَيْقٍ مَّخْرَجًا۔

(مستدرک للحاکم: 7758)

بکثرت استغفار کرنے والے کو اللہ تعالیٰ  
”ہر مشکل سے خلاصی عطا فرمائیں گے۔“

دسویں فضیلت: دعائیں قبول ہوں گی

گیارہویں فضیلت: بستی والوں کو رزق عطا ہوگا

آخری نبی ﷺ نے فرمایا:

مَنْ اسْتَغْفَرَ لِلْمُؤْمِنِينَ وَالْمُؤْمِنَاتِ كُلِّ يَوْمٍ  
سَبْعًا وَعِشْرِينَ مَرَّةً أَوْ خَمْسًا وَعِشْرِينَ مَرَّةً -  
أَحَدَ الْعَدَدَيْنِ - كَانَ مِنَ الَّذِينَ يُسْتَجَابُ لَهُمْ  
وَيُرْزَقُ بِهِمْ أَهْلُ الْأَرْضِ

(مَجْمَعُ الزَّوَائِدِ: 17600)

”جو شخص ہر دن اللہ تعالیٰ سے مومنین  
اور مومنات کے لیے ستائیس (27) یا  
پچیس (25) مرتبہ استغفار کرتا ہے، اللہ  
تعالیٰ اس کو ان لوگوں میں شمار فرماتے ہیں  
جن کی دعائیں قبول ہوتی ہیں اور جن کے  
طفیل زمین والوں کو رزق دیا جاتا ہے“



## نزارس

استغفار کی اہمیت اور ان مذکورہ فضائل کے پیش نظر تمام قارئین سے گزارش ہے کہ اپنے اوقات میں سے کچھ وقت اللہ تعالیٰ سے توبہ استغفار کے لیے ضرور نکالیں۔ کم از کم دن میں 27 مرتبہ "اللھم اغفر للمؤمنین والمؤمنات" اور 100 مرتبہ "استغفر اللہ" پڑھ لیں اس دیہان کے ساتھ کہ "اے اللہ میں کمزور ہوں، حقوق اللہ اور حقوق العباد مجھ پر لازم ہیں لیکن میں ادا نہیں کر پارہا ہوں، گناہوں بھی ہو رہے ہیں، آپ ہی میری مدد کر سکتے ہیں، آپ ہی مجھے گناہوں سے بچالیجیے اور حقوق اللہ اور حقوق العباد ادا کرنے کی توفیق عطا فرمائیے۔"

اللہ پاک سے دعا ہے کہ اللہ پاک ہم سب کو زیادہ سے زیادہ توبہ واستغفار کرنے کی توفیق عطا فرمائے۔ آمین

\* اس کو صدقہ جاریہ سمجھتے ہوئے آگے زیادہ  
سے زیادہ شئیر کریں، جزاکم اللہ۔

\* اس کو چھاپنے کی عام اجازت ہے۔